

# កិច្ចប្រជុំនៃ គណៈកម្មាធិការជាតិរៀបចំការបោះឆ្នោត និង គណៈកម្មាធិការជាតិសម្រេចបញ្ជីបោះឆ្នោត

នៅថ្ងៃទី ១៦ ខែ តុលា ឆ្នាំ ២០០៧ គ.ជ.ប បានរៀបចំកិច្ចប្រជុំមួយជាមួយតំណាងគណបក្សនយោបាយ និងអង្គការមិនមែនរដ្ឋាភិបាល ស្តីពីសភាពការណ៍ទូទៅនៃការពិនិត្យបញ្ជីឈ្មោះ និងចុះឈ្មោះបោះឆ្នោត ប្រចាំឆ្នាំ ២០០៧ ។ កិច្ចប្រជុំនោះមានតំណាងគណបក្សនយោបាយ និងអង្គការមិនមែនរដ្ឋាភិបាល ចូលរួមប្រមាណ ៥០ នាក់ ។

ឯកឧត្តម មាន សទិ សមាជិក គ.ជ.ប និងជាប្រធានដឹកនាំកិច្ចប្រជុំបានមានប្រសាសន៍ថា ការពិនិត្យបញ្ជីឈ្មោះ និងចុះឈ្មោះបោះឆ្នោត ប្រចាំឆ្នាំ ២០០៧ នេះ មានលក្ខណៈសកម្មជាងឆ្នាំមុនៗ ពីព្រោះ គ.ជ.ប បានធ្វើការផ្សព្វផ្សាយទូលំទូលាយពាក់ព័ន្ធនឹងដំណើរការនេះតាំងពីខែ កក្កដា រហូតមក ។ ឯកឧត្តមបានបន្តថា នៅក្នុងដំណាក់កាលនេះដែរ គ.ជ.ប បានធ្វើការបណ្តុះបណ្តាល និងដាក់គ្រូជំនួយការម្នាក់ប្រចាំនៅស្រុកនីមួយៗក្នុងទូទាំងប្រទេស ដើម្បីពិនិត្យមើល និងណែនាំដល់ស្មៀនឃុំសង្កាត់ ក្នុងការអនុវត្ត ការងារពិនិត្យបញ្ជីឈ្មោះ និងចុះឈ្មោះបោះឆ្នោត ។ បន្ថែមលើនេះក្នុងដំណើរការអនុវត្តក៏មានការចូលរួមតាមដានពីតំណាងគណបក្សនយោបាយ និងអង្គការមិនមែនរដ្ឋាភិបាលសង្កេតការណ៍បោះឆ្នោត ។

ក្នុងកិច្ចប្រជុំនោះដែរ ឯកឧត្តម ទេព នីថា អគ្គលេខាធិការ គ.ជ.ប បានមានប្រសាសន៍ថា លទ្ធផលបណ្តោះអាសន្ននៃការពិនិត្យបញ្ជីឈ្មោះ និងចុះឈ្មោះបោះឆ្នោត គិតត្រឹមថ្ងៃទី ១៥ ខែ តុលា យើងចុះឈ្មោះប្រជាពលរដ្ឋ បានជាង ៦៤ ម៉ឺននាក់ គឺ ៩៣.៩៩% នៃចំនួនប៉ាន់ស្មានអ្នកដែលត្រូវចុះឈ្មោះបោះឆ្នោត ទោះយ៉ាងនេះក៏ដោយ ក៏ គ.ជ.ប នៅតែជំរុញបន្ថែមទៀតដើម្បីឱ្យប្រជាពលរដ្ឋបានទៅចុះឈ្មោះបោះឆ្នោតគ្រប់ៗគ្នា ។

ក្នុងកិច្ចប្រជុំនោះ តំណាងគណបក្សនយោបាយ និងអង្គការមិនមែនរដ្ឋាភិបាល ក៏បានលើកសរសើរដល់ការខិតខំប្រឹងប្រែងរបស់ គ.ជ.ប ដែលធ្វើឱ្យដំណើរការនេះប្រព្រឹត្តទៅបានល្អ ក៏ប៉ុន្តែនៅមានចំណុចមួយចំនួនគួរឱ្យចាប់អារម្មណ៍ ហើយបានសូមឱ្យ គ.ជ.ប រកវិធានការដោះស្រាយ ដូចជា ÷

- ករណីប្រជាពលរដ្ឋនៅ បឹងប្រាំ ស្រុក បរវេល ខេត្ត បាត់ដំបង សូមឱ្យ គ.ជ.ប ជួយសម្រួលក្នុងការចុះឈ្មោះបោះឆ្នោត ដល់ប្រជាពលរដ្ឋមួយចំនួននៅទីនោះ ។
- គ.ជ.ប គួរចាត់វិធានការឱ្យបានម៉ត់ចត់ទៅលើក្រុមប្រឹក្សាឃុំ សង្កាត់ មុននឹងក្រុមប្រឹក្សាឃុំ សង្កាត់ ប្រជុំសម្រេចបន្ទាប់ពីបញ្ចប់ការចុះឈ្មោះបោះឆ្នោត នៅថ្ងៃទី ២០ ខែ តុលា ខាងមុខនេះ ដើម្បីលុបចេញពីបញ្ជីបោះឆ្នោតចុងក្រោយ ( ចំពោះឈ្មោះអ្នកបោះឆ្នោតស្រង់ចូលក្នុង ទម្រង់ ១០២៥ )

ទាក់ទងនឹងការលើកឡើងខាងលើ ឯកឧត្តម ទេព នីថា បានជំរាបអង្គប្រជុំថា ៖

-នៅ បឹងប្រាំ ខេត្តបាត់ដំបង ករណីនេះ លេខាធិការដ្ឋានខេត្តរៀបចំការបោះឆ្នោត បានប្រជុំជាមួយក្រុមប្រឹក្សាឃុំ សង្កាត់ និងជាមួយអាជ្ញាធរស្រុក ដើម្បីបង្កលក្ខណៈឱ្យប្រជាពលរដ្ឋបានចុះឈ្មោះបោះឆ្នោត ហើយ គ.ជ.ប នឹងចាត់ តាំងក្រុមបេសកកម្មមួយក្រុមទៀត ដើម្បីទៅពិនិត្យ និងដោះស្រាយបញ្ហាទាំងអស់នោះ ដោយផ្អែកលើច្បាប់ និង នីតិវិធីនៃការចុះឈ្មោះបោះឆ្នោត ។

-ដោយឡែកទាក់ទងនឹងទម្រង់ ១០២៥ ដែលលើកឡើងខាងលើ គ.ជ.ប បានណែនាំទៅក្រុមប្រឹក្សាឃុំ សង្កាត់ ឱ្យ ជូនដំណឹងអំពីកាលបរិច្ឆេទ និងទីកន្លែងដល់តំណាងគណបក្សនយោបាយ អ្នកសង្កេតការណ៍ក្នុងឃុំ សង្កាត់របស់ខ្លួន ឱ្យចូលរួមសង្កេតមើលអំពីការប្រជុំសម្រេចចុងក្រោយ លើឈ្មោះអ្នកបោះឆ្នោតក្នុងទម្រង់ ១០២៥ ។ មុននឹងសម្រេច ក្រុមប្រឹក្សាឃុំ សង្កាត់ ត្រូវយកចិត្តទុកដាក់ឱ្យបានម៉ត់ចត់ដោយផ្អែកលើឯកសារ ភស្តុតាងផ្លូវការនានា ដើម្បីបញ្ជាក់ ថា ឈ្មោះអ្នកបោះឆ្នោត ដែលនឹងត្រូវលុបចេញពីបញ្ជីបោះឆ្នោតចុងក្រោយនោះ ពិតជាបានស្លាប់ ផ្លាស់ប្តូរទីលំនៅ ចេញពីឃុំ សង្កាត់ មានឈ្មោះស្អុន ឬជាជនអន្តោប្រវេសន៍ពិតប្រាកដមែន ។ ចំពោះឈ្មោះអ្នកបោះឆ្នោតដែលមាន ក្នុងទម្រង់ ១០២៥ ដែលមិនមានភស្តុតាងច្បាស់លាស់នោះ ក្រុមប្រឹក្សាឃុំ សង្កាត់ ត្រូវរក្សាឈ្មោះអ្នកបោះឆ្នោត ទាំងនោះក្នុងបញ្ជីបោះឆ្នោតចុងក្រោយដដែល ទោះបីគ្មានការតវ៉ាក៏ដោយ ។

ឯកឧត្តមបានសង្កត់ធ្ងន់ថា ការសម្រេចរបស់ក្រុមប្រឹក្សាឃុំ សង្កាត់ ដែលពាក់ព័ន្ធនឹងការលុបឈ្មោះអ្នកបោះឆ្នោត ចេញពីបញ្ជីបោះឆ្នោត ជាការសម្រេចនៅថ្នាក់ឃុំ សង្កាត់ ប៉ុណ្ណោះ បន្ទាប់មកស្មៀន នឹងធ្វើបច្ចុប្បន្នភាពបញ្ជីបោះឆ្នោត ដើម្បី បង្កើតជាបញ្ជីបោះឆ្នោតដំបូង ហើយបញ្ជីនេះត្រូវថតចម្លង និងបិទផ្សាយនៅ សាលាឃុំ សង្កាត់ ជូនប្រជាពលរដ្ឋពិនិត្យមើល ដើម្បីប្តឹងតវ៉ា ឬប្តឹងជំទាស់ជាលំដាប់តាមនីតិវិធី ទៅថ្នាក់ឃុំ សង្កាត់ ថ្នាក់ គ.ជ.ប និងក្រុមប្រឹក្សាធម្មនុញ្ញ ។

កិច្ចប្រជុំនេះ បានដំណើរការល្អ និងប្រកបដោយលទ្ធផល ។